

تاریخ وسیر

جناب عبدالرؤف ظفر

## حضرت مولانا عبدالقادر عارف حساری

سہ تازہ خواہی داشتن گرداغ ہائے سینہ را گاہے گاہے بازخواں این قصتہ پارینہ را  
تاریخ اسلام میں بہت سی ایسی شخصیتیں گزری ہیں، جنہوں نے ہر حال میں کلید حق بلند کیا۔ خواہ  
انہیں اس کی پاداش میں عقوبت و سزا کے کتنے ہی مرحلوں سے گزرنا پڑا ہے۔ حضرت امام مالک  
کے بازو خلیفہ منصور نے اس وجہ سے اکھاڑ دیے کہ آپ فرماتے تھے کہ طلاق کر کے کوئی حیثیت  
نہیں۔ اس نے آپ کو اونٹ پر بٹھا کر بازاروں میں بے عزت کرنے کی کوشش کی، لیکن آپ  
خود ہی لوگوں کو دیکھ کر فرماتے تھے:

”مَنْ عَدَّ كَيْفَ نَقَدًا عَدَّ كَيْفِي وَمَنْ لَمْ يَعْرِ كَيْفِي فَأَنَا مَالِكُ بْنُ أَيْسَ أَنْوَلُ  
كَيْسَ طَلَاكُ الْمَكْرَهُ بِشَيْءٍ“

”جو مجھے جانتا ہے، سو جانتا ہے اور جو مجھے نہیں جانتا (تو جان لے) کہ میں مالک بن  
انس ہوں۔ میں کہتا ہوں کہ طلاق اگر وہ کی کوئی حیثیت نہیں“

اس طرح امام احمد بن حنبلؒ کو مجبور کیا گیا کہ آپ قرآن کو مخلوق کہہ دیں۔ لیکن آپ فرمایا  
کرتے تھے:

”الْقُرْآنُ كَلَامُ اللَّهِ غَيْرُ مَخْلُوقٍ“

”قرآن مجید خدا تعالیٰ کا کلام ہے، مخلوق نہیں ہے“

جب اس پر آپ سے اصرار کیا گیا تو فرمایا:

”أَخْلَقْتَنِي شَيْئًا مِمَّنْ كَتَابَ اللَّهُ أَوْ مِنْ سُنَّةِ رَسُولِ اللَّهِ“ (مناقب الامام احمد ابن

یعنی کوئی دلیل کتاب اللہ یا سنت رسول اللہ (صلی اللہ تعالیٰ علیہ وسلم) سے لاؤ۔

معتصم باللہ نے اس پر آپ کو سخت سزائیں دیں، جسم زخموں سے چور ہو گیا۔ لیکن

آپ کے پائے استقلال میں لغزش نہ آئی۔

اسی طرح حضرت مجدد الف ثانیؒ کی شخصیت ہے، جنہیں توحید کے پرچار اور غیر اللہ  
سے بیزاری کے سبب گوالیار کے قلعے میں تقریباً دو سال تک نظر بند رکھا گیا۔ شاہ ولی اللہ اور  
ان کے راست نگار قلم کو روکنے کے لیے نجف ناں کو توال دہلی نے ان کے ہاتھ اور انگلیوں

کے جوڑ خراب کر دیئے۔ حضرت شاہ عبدالعزیز کو قید میں اس قدر تکالیف پہنچائی گئیں اور زہریلی دھوئیاں دی گئیں کہ آپ کی مینائی جاتی رہی، جوڑوں میں مسلسل درد رہنے لگا اور جسم پر بڑے بڑے کے سے داغ پڑ گئے۔ الغرض استقلال و استقامت کے یہ کوہ گراں ہر دور میں عزم و ہمت کی داستانیں رقم کرتے رہے ہیں۔ تاکہ اپنے پیچھے آنے والوں کے لیے ڈھارس کا سامان ہوں۔ یہاں ہم ایک ایسے ہی بندہ خدا کا ذکر کرتے ہیں، جس نے اپنے اسلاف کے نقش قدم پر چلتے ہوئے راہ حق میں تکالیف اور سختیاں اس شان سے برداشت کیں کہ کبھی پائے استقلال میں جنبش تک نہ آئی۔ یہ شخصیت، استاذ العلماء حضرت مولانا عبدالقادر عارف حصاروی ہیں۔

میں سنرت کا تذکرہ اس وجہ سے نہیں کر رہا کہ وہ میرے نانا تھے۔ آج کل کی اسلاف فروشی کی روش کو دیکھتے ہوئے یہ وضاحت ضروری سمجھتا ہوں کہ اس تذکرے کو اس قبیل سے شمار نہ کیا جائے۔ البتہ میری خوش قسمتی یہ تھی کہ ان کا نواسہ ہونے کے ساتھ ساتھ مجھے ان کی خدمت میں رہ کر سفر و حضر اور جلوت و خلوت میں ان سے علم حاصل کرنے کا موقع ملا۔ بلکہ ان کی شفقت و محبت میں رہ کر زندگی گزارنے اور آخرت سنوارنے کے انداز اور طریقوں کا پتہ بھی چلا۔ وہ رسول اللہ صلی اللہ تعالیٰ علیہ وسلم کی پیروی میں اپنے نواسوں سے بہت محبت کرتے تھے۔

### ولادت اور نسب نامہ :

حضرت کا پورا نام عبدالقادر بن محمد ادریس ہے۔ آپ کے دادا کا نام مولوی ستیم تھا۔ راجپوت خاندان سے تعلق رکھتے تھے۔ تحصیل سرسہ ضلع حصار کے ایک بڑے گاؤں گنگا میں پیدا ہوئے۔ آپ کی قوم ان پڑھ تھی، اور لڑائی بھگڑا ان کا شیوہ تھا۔ لیکن آپ کے والد مولانا محمد ادریس عالم دین تھے، اور علاقے میں عزت و احترام کی نگاہ سے دیکھے جاتے تھے، آپ نے ابتدائی تعلیم اپنے والد سے ہی حاصل کی۔ اس کے بعد آپ کو تعلیم کے حصول کے لیے لکھو کے بھیج دیا گیا۔ جہاں آپ نے حضرت مولانا محمد علی لکھوی سے تعلیم حاصل کی، کافی عرصہ استاذ کی خدمت میں رہے۔ ہمیشہ اپنے استاد کی خدمت اور ان سے ملنے والی تعلیم و تربیت پر فخر کرتے تھے۔ اور مسائل میں ان سے اختلاف کے باوجود ان کا نام بڑے احترام سے لیتے تھے اس کے علاوہ انہوں نے کچھ عرصہ منڈی صادق گنج ضلع بہاول نگر میں غزنوی خاندان کے ایک بزرگ سے تعلیم حاصل کی۔ یاد رہے کہ خاندان غزنویہ برصغیر کی علمی تاریخ میں ایک نمایاں مقام رکھتا

ہے۔ بچپن ہی سے بہت زیادہ محنت اور دلجمعی سے علم حاصل کیا۔ تحقیق کا ذوق و شوق فطرت نے ودیعت کیا تھا۔ ”ہونہار برودا کے چکنے چکنے پات“ والی مثال آپ پر صادق آتی ہے۔

### تذویج :

تعلیم حاصل کرنے کے بعد جلد ہی ان کی شادی کر دی گئی۔ والد محترم اس سے قبل ہی وفات پانچے تھے۔

### خطابت و تدریس :

تعلیم سے فارغ ہو کر خدمتِ دین کے لیے اپنے ہی گاؤں میں تعلیم و تعلم کا سلسلہ جاری کیا۔ گنگا میں ہندوؤں اور مسلمانوں کی بہت بڑی آبادی تھی۔ مسلمانوں کی چار پانچ مساجد بھی تھیں نماز جمعہ، علاقے کے لوگ آپ ہی کے پیچھے ادا کرتے تھے۔ آواز خاصی بلند تھی۔ بیغیر لاؤڈ سپیکر کے دُور دُور تک سنی جاتی تھی۔ تقریر میں قرآن و حدیث کے حوالہ جات موتیوں کی طرح بہرے ہوتے تھے۔ اور تاریخی واقعات تقریر کی زینت ہوتے، جبکہ برجستہ اور بر محل اشعار فصاحت و بلاغت کے ساتھ مل کر سونے پر سہاگہ کا کام دیتے۔ تقریر دعوتِ فکر و عمل دیتی اور ذہنوں کی خشک کھیتوں کے لیے آبیاری کا کام کرتی تھی۔

تعلیم دین کو مسلمانوں کے لیے ضروری خیال کرتے تھے۔ اور علم دین کے بغیر مسلمانیت کو گمراہی خیال کرتے تھے۔ اس وجہ سے جہاں بھی جاتے، حلقہٴ درس خود بخود قائم ہو جاتا، گنگا میں بھی کچھ عرصہ پڑھایا، راقم الحروف کے والد مولانا عالم دین اور پروفیسر محمد حسین آزاد یہ سب لوگ آپ ہی کے تربیت یافتہ تھے۔ آپ طلباء میں تحریر و تقریر کا شوق ابھارنے اور اس کی تکمیل کے لئے ہر جمعرات کو طلباء میں تقریری مقابلے کراتے اور اول، دوم آنے والے طلباء کو انعامات بھی دیتے۔ طلباء کو سمجھانے کا انداز بہت پیارا اور دلچسپ تھا، مثلاً ایک شاگرد جس کا نام عبدالرشید تھا اور شادی شدہ تھا۔ اکثر درس قرآن میں غلطیاں کرتا اور نسیان کا شاک رہتا۔ اس کی تعلیمی کمزوری کی وجہ پوچھی تو اس نے شکایت کی کہ مجھے بھول جانے کا مرض ہے، فرمایا بھول کر کبھی بیوی کو امی کہا ہے؟ کہنے لگا، یہ کیسے ہو سکتا ہے؟ فرمایا کیا خدا کا قرآن تمہاری نظر میں تمہاری بیوی کے برابر بھی حیثیت نہیں رکھتا؟ خدا کی شان، اس طرح سمجھانے سے اس کا یہ مرض جاتا رہا۔ **فللہ الحمد!**

حضرت اشاعتِ علم دین میں بڑی دقیق نظر رکھتے تھے، اور جنوبی سمجھتے تھے کہ کس علاقہ

میں خدمتِ دین کی ضرورت ہے۔ ایک دفعہ پروفیسر محمد حسین آزاد صاحب نے بہاول پور چھوڑنے کا ارادہ کیا اور حضرت سے اجازت طلب کی تو آپ نے مصوف کو ایک خط عربی میں لکھا اور فرمایا ”لَا تَتْرُكْ بَهَا وَ لَعُوْرَ وَ كَوْنُ تَلْفِي فِي النَّارِ“

مشرقِ ہندوستان کے دور میں حضرت، طلباء اور عوام الناس کو ہندو مخلوقوں میں جانے سے روکتے تھے۔ آپ کو احساس تھا کہ ہندو مسلم ملاحلا معاشرہ کے اور ان پڑھ مسلمان ذہنوں کے لیے ستم قاتل ہے، ایک دفعہ چند طلباء دیوالی پر چراغاں دیکھنے کے لیے گئے۔ وہاں انہوں نے شرارتا مٹی کے دیبے بھی توڑ ڈالے۔ جب آپ کو پتہ چلا تو سزا کے طور پر ان سب کو بلا کر ان کے سر منڈائیے اور آئندہ کے لیے ایسا نہ کرنے کا وعدہ لے کر معاف کر دیا۔ آپ دوسروں کے مذہبی جذبات کا بھی احترام کرتے تھے۔ اس موقع پر سزا یافتہ طلباء کو نصیحت بھی کی۔ اس کے بعد ان طلباء نے پھر یہی حرکت کی تو ان کے ضامنوں کو بلا کر کان پکڑوا دیئے (ان لوگوں نے پہلی غلطی پر ان طلباء کی ضمانت دی تھی) کیوں کہ اصول ہے: ”الْخِرَاجُ بِالضَّمَانِ“ آپ جہاں بھی تشریف لے جاتے، لوگ جوق در جوق حلقہٴ درس میں شامل ہوتے، اور شاگردی پر فخر کرتے۔ آپ دین کو مسلمانوں کی زندگی میں جاری و ساری دیکھنا چاہتے تھے۔ اس لیے دین کو عملی زندگی میں اپنانے کی تلقین کیا کرتے تھے، اس کے لیے نماز کی بہت زیادہ تلقین فرمایا کرتے تھے۔ اور عام زندگی کے معمولات کے سلسلے میں جتنی دعائیں حضورؐ سے منقول ہیں، وہ طلباء اور عوام کو سکھاتے اور ان کو پڑھنے کی ترغیب دیتے، نماز جمعہ میں شامل ہونے کی تلقین فرماتے۔ فرمایا کرتے تھے کہ کاش میرے جنازے کے لیے چالیس نمازی اور پختہ مسلمان تیار ہو جائیں، اور یہ وصیت بھی فرمائی کہ میرے جنازے کو صرف نمازی کندھا دیں۔ جوانی کے عالم میں اور بڑھاپے میں جو آدمی نماز کی جماعت میں شامل نہ ہوتے ان کو جرمانہ کر دیتے۔

### حق گوئی اور بے باکی :

آپ کی محافلِ ہندو نصاب اور وعظ و تقریر کی مجالس حق گوئی اور بے باکی کی تصویر ہوا کرتی تھیں۔ خدمتِ دین اور اعلیٰ کلمۃ اللہ کے لیے کسی تنقید اور ملامت کی پرواہ نہ کرتے۔ آپ کی پوری زندگی حدیثِ نبویؐ ”قِيلَ الْحَقُّ وَ لَوْ كَانَ مُرًّا“ کی زندہ تصویر تھی، ایک دفعہ چک ۵۲ فقیروالی میں آپ راقم الحروف کے ساتھ تھے۔ وہاں کی مشہور دینی درسگاہ سے ایک دوست مجھے وہاں تقریر کے لیے لینے آیا، میں نے اجازت طلب کی تو فرمایا، اگر تقلید کے

خلاف وہاں تقریر کرو تو ہمیں اجازت ہے ورنہ نہیں، بیان حق کے لیے کبھی کوئی چیز آپ کے لیے مانع نہ ہوئی۔ ایک شخص حضرت کو کچھ گندم سالانہ بھیجا کرتا تھا، اس کے علاقہ میں تقریر کی۔ اس تقریر کے بعض حصوں پر اس شخص نے ناپسندیدگی کا اظہار کیا اور گندم بھیجنا بند کر دی۔ احباب نے اس کی اطلاع دی تو فرمایا کہ کیا ہمارا رزق اس سے وابستہ تھا؟ ہمارا رزق آسمانوں سے آتا ہے اور رازق اس کا خود بند و بست فرماتا ہے۔ کبھی تقریر کو ذریعہ معاش نہ بنایا اور نہ تقریر کا معاوضہ طلب فرمایا، اگر کسی نے دیا تو قبول کر کے طلباء پر خرچ کر دیا۔

ہندوستان میں ایک دفعہ ایک گاؤں ”بامے ہالے“ کے زمیندار کو اپنے گاؤں کے لیے عالم کی ضرورت پڑی، اس نے بہت سے علماء کو دیکھا، رکھا، پرکھا لیکن آخر معذرت کی۔ وہ کہتا تھا ایسا شخص رکھوں گا جو صاحب علم ہونے کے ساتھ ساتھ حق گوئی اور بیباکی کا نشان ہو۔ آخر حضرت کا پتہ چلا تو درخواست کی۔ آپ نے اشاعتِ علم کی غرض سے قبول کیا۔ گنگا میں ایک دفعہ جوان بچوں کی شادی کے مسائل بیان کیے۔ آپ کے رشتے کے ایک چچا، جن کی لڑکیاں جوان تھیں، اس پر سخت برہم ہوئے۔ نماز جمعہ کے بعد وہ شخص لڑائی و فساد پر اتر آیا، یہاں تک کہ معاملہ عدالت میں پہنچا، آخر اس نے آپ سے معافی مانگی۔ آپ نے سنتِ نبویؐ پر عمل کرتے ہوئے معاف کر دیا۔

ایک دفعہ چند دیہاتی لوگ جو الہٰی میں برادری سے تعلق رکھتے تھے، شادی سے متعلق بعض مسائل کی پوچھ گچھ کے لیے تشریف لائے، یہ لوگ شادیاں صرف اپنی برادری میں کرتے تھے اور وہ اس کو عین اسلام جانتے تھے۔ آپ نے بتایا کہ برادری فوازی کوئی اسلام نہیں ہے۔ اس لیے شادیاں مسلمان ہونے کے ناتے کیا کرو۔ اور کسی برادری یا خاندان کی قید غلط ہے، ایک شخص نے اپنی بیٹی حضرت کے صاحبزادے کو دینے کا خیال ظاہر کیا تو اس شرط پر رضامندی کا اظہار کیا کہ وہ تمام اخراجات اپنی جیب خاص سے ادا کریں گے۔ وہ شخص مان گیا۔ اس رشتہ پر پسندیدگی کا اظہار کرتے ہوئے فرمایا کہ یہ اس شخص کا جہاد ہے۔ کیوں کہ اس نے غلط رسوم سے بغاوت کرتے ہوئے سنتِ نبویؐ پر عمل کیا ہے، لیکن گاؤں کے لوگ مخالف ہو گئے اور آپ کو وہ گاؤں چھوڑنا پڑا۔

گنگا کی مسجد میں نقارے رکھے ہوئے تھے، جو سب آپ نے پھاڑ دیئے۔ بے نماز کی نمازِ حجازہ نہ پڑھتے۔ اپنے حقیقی چچا یعقوب کا جنازہ اس وجہ سے نہ پڑھا کہ وہ بے نماز تھا۔



اسے ہمیشہ نماز کی تلقین فرماتے لیکن وہ ہر مرتبہ ہی کہتا کہ آخری وقت تو بہ کمروں گا۔ لیکن اُسے آخر دم تک اس کی توفیق نہ ہوئی۔ چچا کی بیٹی (اور بھائی کی بیوی)، بیمار ہوئی تو فرمایا کہ نماز پڑھا کرو، اس نے وضو سے بیماری میں اضافے کا خدشہ ظاہر کیا، آپ نے تیمم کا طریقہ بتایا اور اشارے سے نماز پڑھنا سکھائی، وہ آخر دم تک نماز پڑھتی رہی تو اس کی نماز جنازہ پڑھائی۔ ایک دفعہ ایک بے نماز عورت کا پھر فوت ہو گیا، لوگوں نے آپ سے درخواست کی کہ نماز جنازہ پڑھائیں۔ آپ نے بچے کی نماز جنازہ نہ پڑھائی۔ مخالفت تو ہوئی لیکن بعد ازاں اس کی والدہ نماز بلا ناغہ پڑھنے لگی۔ اس کے خاندان نے کہا، بچے کی نماز جنازہ کا حرج نہیں، عورت تو نمازی بن گئی۔ آپ کی کوشش ہوئی کہ نکاح ہمیشہ توجید پرست کو دیا اور لیا جائے، چنانچہ علاقہ کے ایک بااثر زمیندار سید محمد جوئیہ نے برادری کے خلاف آپ کی بات مان کر اپنی بیٹی کا رشتہ اپنی برادری کے بجائے ایک اہل توجید کو دیا۔ آپ کے علاقے میں جوئیہ برادری کا ایک بے نماز شخص فوت ہوا جس کے پانچ بیٹے تھے۔ لیکن لوگوں کے اصرار کے باوجود اس کی نماز جنازہ نہ پڑھائی۔

آپ دینی معاملات میں اس قدر سخت ہونے کے باوجود انتہائی رحم دل تھے۔ مخلوق خدا حتیٰ کہ انسانوں کے علاوہ جانوروں پر بھی رحم کی تلقین فرماتے، ایک دفعہ کسی رشتہ دار (چچا) نے ایک بٹی کو مار دیا۔ اسے اس پر سخت خط لکھا۔ اور اس خط کے باہر لکھ دیا: ظالم کے دروازے پر جائے آگ لگنے کے ہندو نمبر دار کی والدہ مر گئی، اس نے اپنے رسم و رواج کے مطابق چالیس دن کے بعد دیسی گھی کی مٹھائی بنوائی اور گاؤں میں اعلان کیا کہ گاؤں میں ہر خاندان کا ہر فرد بلا تميز مٹھائی لے جائے۔ لیکن آپ نے برسر عام فتویٰ دیا کہ مسلمانوں کے لیے یہ مٹھائی حرام ہے، نتیجتاً کسی مسلمان نے مٹھائی نہ کھائی۔ آپ، جیسا کہ اوپر بیان ہوا، نماز کی بہت تاکید کرتے تھے۔ اس سلسلہ میں عورتوں کو نماز جمعہ اور نماز عید عید گاہ میں پڑھنے کو کہا کرتے۔ گنگا میں نماز عید ایک ہی جگہ پڑھی جاتی اور پڑھاتے بھی آپ تھے۔ گھر والوں کو بھی ساتھ لے جاتے۔ تاکہ آنحضرت کی اس سنت پر بھی پورا عمل ہو۔ چنانچہ حضرت ام عظیمہؓ فرماتی ہیں کہ ہمیں حائضہ اور پردے والی عورتوں کو بھی عید گاہ جانے کا حکم ہے۔ کہ حائضہ صرف دعائیں شامل ہو جائیں اور تقریریں نہ ہوں اپنے دور کے زبردست مناظر بھی تھے۔ یہ ان کے خلوص کا نتیجہ ہے کہ اہل بدعت کے مناظر

اعظم“ بھی آپ کے سامنے ریت کی دیوار ثابت ہوئے، آپ گنگامیں ہی تھے کہ ایک دفعہ دو مولوی صاحبان دلی سے آپ کے ساتھ مناظرہ کرنے کے لیے آئے۔ لیکن ابھی مناظرے کی ابتدائی شرائط بھی طے نہ ہوئی تھیں کہ نو دو گیارہ ہو گئے۔ اس پر آپ نے یہ شعر بھی کہا ہے

دلی توں دو بیلیاں آیاں شیرال مار بھجائیاں  
بھجیاں جاندیاں پچھیاں نہ دیکھن مڑکے پھیر نہ آئیاں

ہندوستان میں دیپ سنگھ ایک علاقے کا نام ہے، وہاں اکثریت اہل بدعت کی تھی۔ ان کے مناظر اعظم عمر اچھروی صاحب تھے، اچھروی صاحب اپنے چند دیگر علماء کے ساتھ آئے اور دوسرے حضرت کے ساتھ مولانا عبدالقادر روپڑی، حافظ اسماعیل روپڑی اور مولانا عبداللہ اوڈھے۔ پہلے دن مناظرے میں اچھروی صاحب کتابوں کے حوالہ جات نہ لاسکے۔ اور دوسرے دن قضائے حاجت کے پھانے بھاگ گئے۔ اہل توحید نے اس کامیابی پر رب کا شکر ادا کیا۔ وہیں حضرت کی تقریر بھی ہوئی، اور سب علماء نے تقریریں کیں، اور حق کو لوگوں نے قبول کیا۔ راستے میں ایک مسجد کا سنگ بنیاد بھی رکھا۔

پک ساھیوال میں شیعان کے خلاف ایک پوسٹر محرم کے دنوں میں شائع کیا۔ شیعہ لوگوں نے اس پوسٹر کے چند حوالہ جات کے خلاف عدالت کا رخ کیا۔ اس پر عدالت نے آپ کو طلب کر کے حوالہ جات پیش کرنے کو کہا۔ جس پر آپ نے وہ حوالہ جات پیش کر دیئے تو عدالت نے آپ کو باعزت بری کیا۔ باطل کے خلاف جہاد کرنے کو ہر وقت تیار رہتے۔ پاکستان میں احمد پور شرقیہ میں جہاں ایک مشہور مقدمہ میں پہلی دفعہ کسی عدالت نے قادیانیوں کو غیر مسلم اقلیت قرار دیا، قادیانیوں سے آپ کا مناظرہ بھی ہوا۔ اس میں آپ کے ساتھ مولانا حافظ عبداللہ تھے۔

مکہ مکرمہ میں کسی مسجد میں ایک مولوی صاحب کے ساتھ نماز پڑھی، دیکھا کہ پاجامہ ٹخنوں سے نیچے تھا۔ بعد از نماز فرمایا ”فَسَدَ الْوُضُوْءُ وَفَسَدَتِ الصَّلَاةُ“ وہ حیران ہوا تو حدیث رسول سے اس کو یہ مسئلہ دکھایا — ان کی سختی صرف دینی غیرت کی بنا پر تھی اور محبت و الفت کا معیار اللہ اور اس کے رسول کی اطاعت تھی۔ حیاتِ مسیح کے متعلق اپنے استاد مولانا محمد علی لکھوی کے خلاف اشتہار شائع کیا۔

گنگا میں کچھ لوگ رقاصہ کا ناچ دیکھنے گئے، آپ کو پتہ چلا تو فتویٰ دیا کہ رقاصہ کا ناچ

دیکھنے والوں کا نکاح باطل ہو گیا۔ ان کی بیویاں ان کے لیے حرام ہیں۔ جس پر لوگوں نے تجدید نکاح کی۔ بے ناز سے سلام نہ لیتے، البتہ خیریت پوچھ لیتے۔ حقہ نوشی کے خلاف تھے۔ حقہ نوش کو امام بنانے سے منع کرتے تھے۔ اور فرماتے، فرشتے منہ پر منہ رکھ کر درود لے کر جاتے ہیں، ان کو نفرت ہوتی ہے۔ اس کے علاوہ یہ فضول خرچی بھی ہے۔ ایک دفعہ پنجکوسی میں شامی کی ایک عبارت، جس میں تبا کو نوشی کی حرمت کا ذکر تھا، لکھ کر حنفی علماء کو بھیج دی، اسے آپ نے بطور دلیل پیش کیا تھا۔ جس کا جواب ان لوگوں کے پاس نہ تھا۔

فاسم العلوم فقیر والی کے ہنرم مولوی فضل محمد اپنے ساتھ مولوی حسن وغیرہ کو لے کر حاجی دریا م کے مکان پر چک ۱۲۴ میں آئے۔ ایک دعوت کا اہتمام تھا۔ مولوی صاحب نے کھانا ٹیک لگا کر کھایا۔ چوکڑی کی صورت میں بیٹھے تھے۔ اور دعا کرتے ہوئے دونوں ہاتھ کھول کر الگ الگ کر کے دعا کی۔ جب مولانا فضل محمد صاحب جانے لگے تو آپ سے مصافحہ کیا۔ آپ نے فرمایا:

”أَقُولُ لَكَ قَوْلًا حَسَنًا أَلْتَرْتَهُ مِنَ الْإِتْكَافِ وَ نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يُتَاكَلَ الرَّجُلُ مُتَبَعًا“

اور فرمایا:

”ضَمُّهُ الْيَدَيْنِ فِي الدُّعَاءِ سُنَّةٌ“۔ مولوی فضل محمد صاحب خاموش رہے

اور فرمایا ٹھیک ہے۔

لوگ صرف اس وجہ سے مخالف ہو جاتے کہ آپ حق بات کہنے سے نہیں رکتے تھے۔ عام طور پر وہی مسائل بیان کرتے جن کی ضرورت ہوتی، سو دیکھ کر حرمت، اہل ایمان سے رشتہ داریاں، اقامتِ صلوة، ادائیگیِ زکوٰۃ، صلہ رحمی، اتفاق و اتحاد، فکیرِ آخرت، توحید اور اتباعِ سنتِ رسول اللہ آپ کے بہترین موضوعات تھے۔ تقریر ہو یا تحریر، خواہ کسی مجلس میں بات کرتے تو حوالے سے کرتے۔ فاتحہ خلف الامام کے موضوع پر ایک یادگار تقریر کی۔ جس میں تقریباً چالیس، پچاس احادیث بطور حوالہ پیش کیں جو ریکارڈ کر لی گئیں۔

(جاری ہے)

حدیث خود پڑھیں، دوسروں کو پڑھنے کی ترغیب دیں!